

Bilbil göwni / hekaýa

Category: Hekaýalar, Kitapcy, Ýatlamalar

написано kitapcy | 22 январа, 2025

Bilbil göwni / hekaýa BILBIL GÖWNI



Gyrmyzy garaşýar. Gyz göwni onda-da beter garaşýar. Tämis, mawy köýneklí. Asman-da, al-ýaşyl kürteli. Zemin-de biri-birine garaşýar. Hal-ha, ýalňyz saryja bilbil hem gülşenli bossan içre öz bilbiline garaşýar.

Beýle-de bir garaşdyrmak bolar oguşýan. Köňül soltanynyň islegi welin, gör, nirelerde?! Onuň wagt taýdan-da, giňişlik taýdan-da aýdan kesgidi ýok. Garaşmagyň takady dolup barýar. Ynha, gyzyň takatsyz göwni gursagyndan çykdy-da, edil guş ýaly uçup, bilbiliň ýanynda gondy.

- Garaşýarmyň, bilbil dogan? – diýip, gyz göwni bilbile ýüzlendi.
- Garaşýan, göwün, garaşýan. Meniň maňlaýyma garaşmak ýazylan ýaly. Şo-ol garaşyp ýörün, garaşyp ýörün...
- Meniň bibim-de garaşýar. Onuň hem ykbaly seniňki ýaly. Bu dünýäde haýsy bagtly: garaşýanmy ýa-da garaşdyrýan?! Meniň düşünişimçe-hä, garaşýan bagtly. Ynamy syndyryp ýaşamak nähili aýyrgançlyk. Dünýäniň özem ynamdan dörändir. Ol bir ýerlerde özi ýaly Dünýäniň bardygyna, ahyrsoňunda oňa gowuşjakdygyna ynanyp ýaşaýandyr. Ýogsam, ol bu äpet göwresi bilen ýalňyzlyk derdinden para-para bolup, bölünip giderdi birçak.
- Garaşmak-sabryň synagy. Bardy-geldi men garaşmaýamda-da, göwnüm garaşar ýörer. Geçen bagtly günleri unutmak juda kyn, çakyňdan-da kyn. Bagtly pursatlar ömründe bir gezek bolýarmyka?! Ýa-da soň ol hiç haçan gaýtalanmaýarmyka?! Aý, ýok, beýle-de däl bolaýmasyn! Meniň bilbil göwnümiň tesellisi şo-ol süýji ýatlamalar. Men gowusy, şony ýatlaýsam, niçik bor, näzijek gyz göwni.
- Ýatla, bilbil dogan, ýatla! Ýatlasaň, göwnüň ynjalar, bossanyň al-elwan gülleri ýaly burk urar, şirmaýy perdeleň mukamy dek owaz ýaňlanar. Şonda heserli kalbyň bir enaýy ýylgyrar. Seniň göwnüň ýylgyrsa, nurlansa, men hem karar tapar men. Sebäbi göwün göwünden suw içýändir ahbetin!
- Ol bagtly pursatlar şeýle başlandy: ynsan gudratyndan dörän bagy-bossanlygyň içinde "Kimiň owazy ýakymly?" diýip saýraýardy. Elmydama meniň şirin owazyma maýyl bolardylar. Saýraşykda mukamlar başyny maňa yrandylar. Elbetde, meniň owazymda dünýä bolan çäksiz söýgi bardy. Şonuň üçinem, meniň sesim bilbilleriň birini ýesir edipdir. Ol meni jany-tenk bilen söýdi. Onuň söýgüsi meniň söýgime goşulyp, täsin bir syrly-syrly şelpeleri döretdi. Ol şelpeler nagma bolup, ganatly perleri has pel-pelledi. Biz söýgi mukamynyň güýjünden uzak alyslyklara, joşgunly ummanlada aralaşýardy. Aşyk bilbilem meniň yşkly göwnümiň şasy boldy. Käteler ol menk joralarymyň ýanynda goýup, dostlary bilen gezelenje gidýärdi. Ol gelýänçä meniň kiçijik ýüregim bu uly dünýäde özüne jaý tapmaýardy. Şonda ýakyn joram maňa gysmyljyrap, bikarar bolup, ýürek perwazymy diňleýärdi, göwünlik berýärdi. Meniň yşgyndan yşgy göterilen ekeni, joramyň. Bir gezek ol maňa:
- Jora jan, şu ömrümde senden iň ilkinji hem iň soňky haýyşym bolsun. Islegimi bitirmeseň, men ölüp galaryn. Maň öz bilbiliň

bilen ýekeje gezek uçmaklyga ygtyýar et, jora jan! Razy bolaýsan! Uçaryn-da, ynhajykga dolanyp gelerin, ýekejw gezek haýyş.

Naçar joramyň halyna ýüregim awady. Özem uçýar-da derrew dolanyp gelyär.

Men Aşyk bilbilime bu hakda aýdanynda ör-gökden geldi. "Bu dünýäde meniň ýeke-täk taýym sensiň" diýip, ganatlary bilen ýüzümi ýelpedi.

– Garşy bolma, Aşyk bilbilim! Men razy, ýekeje sapar uçaý-da, eziz görýän joram bilen.

Aştk bilbilim ganatlaryny kakup gobsundy, sözümi ýykma jagymy duýdurdy... Görsem, beýle-de joram dirilik çeşmesiniň suwuna düşen ýaly, güneş kimin lowurdap dur.

Meniň bagryma hanjar urlan ýaly boldy. Indi giç. Olary ýoldan saklamaga bilbiller maşgalasynyň hiç biriniň gurby çatmas gerek! Olar yşgyň heserine ganatlaryny pasyrdadyp, mawy alyslyga sary uçdular.

Ýüregim endiräp, başym aýlandy, gözüm garaňkyrady. Bogazym gurap, göwnüm bir owurt suw küýsedi. Baryp, gür otlaryň arasyna özümi urdum. Ýüregim atygsap, agzymdan çykyp barýar:

– Eý-ho! Pelegiň işi ne beladyr?! Her niçigem bolsa, joram söz berdi ahyryn. Eger joram gaýdyp gelmese-de, Aşyk bilbilim hökman geler. Ol mensiz bu jahanda ýekeje gün hem ýaşap bilmez.

Kiçijik göwrämden nämedir bir zat basýn ýaly, aýagymdan agram daşy asylýan ýaly. Ne-hä uçup bilýän, ne-de bökjekläp. Takatsyz göwnüm welin garaşýar, umydyny Gün deňinde tutup garaşýar.

Gün ýaşdy, daň atdy. Ukusyz umytly gije sabada ak säheriň uly ynamyna, umydyna beslendi. Kiçijik ýüregim telwas urdy. Gün çykdy. Günüň çyraýy şöhleleri köňlüme umyt şuglasyny çaýdy. Günler arzuw bolup geçdi, ýyllar ynam bolup. Aşyk bilbilimiň joram bilen şol uçup gidişi. Belki, olar eýýäm çagajyklaryna meniň saýraýşym ýaly saýramagy öwredýändirler.

Meniň üçin aý-ýyllaryň parhy ýok. Ýatlamalar meni umytly ýaşadyp ýör. Ejemiň bir wagtky aýdany hakydamda: "Umytly guş Kábä ýeter".

Özüm-ä dünýäde ynamly garaşmaktan uly bagt bardyr öýdemok. Ine, meniň başymdan geçiren yönekeýje ahwalym şeýle, eý, näzik gyz göwni!

Edil şol wagt gür şahadan bir geňsi yşarat bilen bakyp, bir

bilbil joşup saýrady. Bilbil:

– Bu meniň Aşyk bilbilimiň sesi. Ol has şirin saýraýardy – diýip, ol tarapa seretjegem bolmady.

Ynha, şol pursat bir ýigit Gyrgyz ~ aşygyna hyjuwly heserli gözler bilen garap geçdi. Gyz göwni:

– Bu meniň köňül soltanymyň garaşýany däl. Onuň ýüzi nuranady, ädimleri örän dogumlydu, durşuna gujur-gaýratlydy – diýip kesgitli aýtdy.

Bilbil göwni. Gyz göwni. Dünýäde guş-gumursynyň, ynsyň-jynsyň göwni bir. Göwün islemese, ol köňül köşgünde ýer etmez. Göwün silemese, ol gapysynu hergiz, açmaz. Şonuň üçinem, ol hemişe umytly, ynamly ýaşayar. Alyslardan näzijek mukama beslenen owaz ýañlandy:

– Garaşýan bagtlymy ýa-da garaşdyrýan.

Şirin GURBANOWA. Hekaýalar